

ಎಸ್ ಜೆ ಎಂ ಸಮೂಹ ಸಂಸ್ಥೆಗಳಿಂದ ಗಣರಾಜ್ಯೋತ್ಸವ

ಚಿತ್ರದುರ್ಗ : ಜ. 26 - ನಗರದ ಎಸ್.ಜೆ.ಎಂ. ಕ್ಯಾಂಪಸ್‌ನಲ್ಲಿ ಎಸ್.ಜೆ.ಎಂ. ಸಮೂಹ ಸಂಸ್ಥೆಗಳ ವತಿಯಿಂದ 74ನೇ ಗಣರಾಜ್ಯೋತ್ಸವವನ್ನು ಆಚರಿಸಲಾಯಿತು.

ಧ್ವಜಾರೋಹಣ ನೆರವೇರಿಸಿ, ಶಾಲಾಕಾಲೇಜುಗಳ ವಿದ್ಯಾರ್ಥಿಗಳಿಂದ ಧ್ವಜವಂದನೆ ಸ್ವೀಕರಿಸಿ, ಮಾತನಾಡಿದ ಆಡಳಿತಾಧಿಕಾರಿ ಪಿ.ಎಸ್. ವಸ್ತ್ರದ, ರಾಜರು ಮೊದಲು ರಾಜ್ಯಗಳನ್ನು ಆಳುತ್ತಿದ್ದರು. ಈಗ ಪ್ರಜೆಗಳೇ ಆಳುತ್ತಿದ್ದಾರೆ. ಪ್ರಜೆಗಳಿಂದ ಪ್ರಜೆಗಳಿಗಾಗಿ ಪ್ರಜೆಗಳಿಗೋಸ್ಕರ ಇರುವ ಸರ್ಕಾರ. ಶಾಸಕಾಂಗ, ರಾಜ್ಯಾಂಗ, ನ್ಯಾಯಾಂಗ ಹಾಗೂ ಪತ್ರಿಕಾರಂಗ ಇವು ನಾಲ್ಕು ಅಂಗಗಳು. ಬ್ರಿಟೀಷರ ಆಡಳಿತದಲ್ಲಿ ಗುಲಾಮರಾಗಿ ಅನೇಕ ವರ್ಷಗಳ ಕಾಲ ಇದ್ದೆವು. ನಮಗೆ ಸ್ವಾತಂತ್ರ್ಯ ಸಿಕ್ಕ ಮೇಲೆ ಸ್ವತಂತ್ರರಾಗಿ ಪ್ರಬಲರಾಗಿರ್ತೇವೆ. ನಮ್ಮಲ್ಲಿ ಎರಡು ಜಾಗತಿಕ ಮಹಾಯುದ್ಧ ನಡೆದಿವೆ. ಅದರಲ್ಲಿ ಸಾವಿರಾರು ಜನ ಸೈನಿಕರು ದೇಶಕ್ಕಾಗಿ ಹೋರಾಡಿ ವೀರಮರಣವನ್ನಪ್ಪಿದ್ದಾರೆ. ಅಂಥ ತ್ಯಾಗ ಬಲಿದಾನದಿಂದ ಸ್ವತಂತ್ರರಾಗಿರುವ ನಮ್ಮಲ್ಲಿ ದೇಶಪ್ರೇಮ ಸದಾ ಜಾಗೃತವಾಗಿರಬೇಕು. ಭಾರತೀಯ ಸಂವಿಧಾನ ಅತಿದೊಡ್ಡ ಸಂವಿಧಾನ. ನಮ್ಮ ದೇಶದ ಬಗ್ಗೆ ಅಭಿಮಾನ ಇರಬೇಕೆಂದರು.

ಕಾರ್ಯದರ್ಶಿ ಕೆ.ವಿ. ಪ್ರಭಾಕರ್, ಎಸ್.ಜೆ.ಎಂ. ವಿಶ್ವವಿದ್ಯಾಲಯದ ಕುಲಸಚಿವ ಡಾ. ಜಿತೇಂದ್ರಸಿಂಗ್ ಶೆಖಾವತ್ ವೇದಿಕೆಯಲ್ಲಿದ್ದರು. ಶಾಲಾಕಾಲೇಜುಗಳ ಮುಖ್ಯಸ್ಥರು ಉಪಸ್ಥಿತರಿದ್ದರು.

ಇದೇ ಸಂದರ್ಭದಲ್ಲಿ ಸಂಸ್ಥೆಯಲ್ಲಿ ಸೇವೆ ಸಲ್ಲಿಸಿ ನಿವೃತ್ತಗೊಂಡ ನೌಕರರಿಗೆ, ಪಿಎಚ್.ಡಿ. ಪದವಿ ಪಡೆದವರಿಗೆ, ಯಾಂತ್ರಿಕ ವಿಜ್ಞಾನಿಗಳಿಗೆ ಹಾಗೂ ರಾಜ್ಯ ಹಾಗೂ ರಾಷ್ಟ್ರಮಟ್ಟದ ಕ್ರೀಡೆಗಳಲ್ಲಿ ವಿಜೇತರಿಗೆ ಸನ್ಮಾನಿಸಿ ಗೌರವಿಸಲಾಯಿತು.

ಎಸ್.ಜೆ.ಎಂ. ವಿದ್ಯಾಪೀಠದ ಶಾಲಾಕಾಲೇಜುಗಳ 19 ತಂಡಗಳು ಆಕರ್ಷಕ ಪಥಸಂಚಲನ ನಡೆಸಿದವು. ಅತ್ಯುತ್ತಮ ಪೆರೇಡ್ ಪ್ರದರ್ಶನಕ್ಕಾಗಿ ಪ್ರೌಢಶಾಲಾಮಟ್ಟದಲ್ಲಿ ಎಸ್.ಜೆ.ಎಂ. ಸಿಬಿಎಸ್‌ಸಿ ಶಾಲೆ (ಪ್ರಥಮ), ಪ್ರಿಯದರ್ಶಿನಿ ಪ್ರೌಢಶಾಲೆ (ದ್ವಿತೀಯ), ಬೃಹನ್ನರ ಪ್ರೌಢಶಾಲೆ (ತೃತೀಯ) ಹಾಗೂ ಕಾಲೇಜುಮಟ್ಟದಲ್ಲಿ ಎಸ್.ಜೆ.ಎಂ.ಐ.ಟಿ. (ಪ್ರಥಮ), ಎಸ್.ಜೆ.ಎಂ. ನರ್ಸಿಂಗ್ (ದ್ವಿತೀಯ) ಮತ್ತು ಎಸ್.ಜೆ.ಎಂ. ದಂತ ಕಾಲೇಜು ತಂಡಕ್ಕೆ (ತೃತೀಯ) ಬಹುಮಾನ ವಿತರಿಸಲಾಯಿತು. ನಂತರ ಶಾಲಾಕಾಲೇಜು ವಿದ್ಯಾರ್ಥಿಗಳು ದೇಶಪ್ರೇಮ ಸಾರುವ ಸಾಂಸ್ಕೃತಿಕ ಕಾರ್ಯಕ್ರಮಗಳನ್ನು ನಡೆಸಿಕೊಟ್ಟರು.

ಮೌನೇಶ್ ಮತ್ತು ರೇವತಿ ಪ್ರಕಾಶ್ ಕಾರ್ಯಕ್ರಮ ನಿರೂಪಿಸಿದರು.





